



# नामदान की तैयारी

1. कड़वे बोल न बोल तू,  
मेरी बात को मान ।

घाव प्रकृति में करें यह,  
कैसे हो कल्याण ॥

2. छोड़ो उग्र स्वभाव को,  
मन में लघुता धार ।

बिन प्रयास के सब मिले,  
धन, संपत्ति, सुख, सार ॥



3. गुस्सा मन में हो नहीं,

मन हो नम्र, स्वभाव ।

अन्दर से मन झुके खुद,

समदृष्टि, समभाव ॥

4. गुस्सा मन में किया यदि,

कर्म में वह लिखि जाय ।

कर्म से बनते भाग्य हैं,

भाग्य से “जीवन” पाय ॥

5. कर्मों का संसार यह,

भेद कर्म का जान ।

सुख, दुःख मिलते कर्म से,

कर्म से बने महान ॥

6. मन की अकड़ को छोड़ दे,

मन से झुकना सीख ।

लेने का यह नियम है,

प्रकृति से लेना सीख ॥

7. “माया” हैं सब इन्द्रियाँ,

मन नहिं इनमें लिप्त ।

दासी हो सब इन्द्रियाँ,

मन, इन्द्रियों से मुक्त ॥

8. मन, इन्द्रियों में हो नहीं,

इन्द्रियाँ, मन के साथ ।

मन की दृष्टि “अनन्त” पर,

मन, अनन्त के साथ ॥

9. इन्द्रियों से मन पलटकर,  
ऊपर को कर धार ।  
भाव, विचार सम करो,  
बदल जाय संसार ॥

10. नामदान को प्राप्त कर,  
तुरत ही बदलो दृष्टि ।  
सहज हो मन और सुरत सब,  
बदले तेरी सृष्टि ॥

11. जिसको सृष्टि है मानता,  
वह ब्रम्हा की सृष्टि ।  
अपनी सृष्टि को जान तू,  
प्राप्त करो वह दृष्टि ॥

12. जैसी दृष्टि, वैसी सृष्टि,  
नियम सनातन मान ।  
दृष्टि विवेक की प्राप्त कर,  
करो सृष्टि निर्माण ॥



13. सात्विक वाणी बोलिये,  
सात्विक होय विचार ।  
सात्विक भोजन खाइये,  
सुन्दर हो संसार ॥

14. सबको अपना मानिये,  
सबसे करिये प्रेम ।  
प्रकृति तुम्हारी होइ रहै,  
यह संसार का नेम ॥



15. कपट दृष्टि, छल दृष्टि को,  
चतुराई को छोड़ ।  
द्वेष दृष्टि को छोड़ दे,  
सबको प्रेम से जोड़ ॥

16. लालच, लोभ को छोड़कर,  
प्रकृति से लेना सीख ।  
देती केवल प्रकृति है,  
सहज, समर्पण सीख ॥

17. मन बर्तन को बड़ा कर,

गहराई को धार ।

गहरे बनो समुद्र सम,

जीवन का यह सार ॥

18. टेंशन, गुस्सा, छल, कपट,

ईर्ष्या, द्वेष न होय ।

फिर तू मन को सहज कर,

तुरतै निर्मल होय ॥

19. निर्मल मन से सब मिले,

“आतमघट” संसार ।

सन्मुख खुद होय जाय मन,

लघुता, समता धार ॥

20. मन निर्मल और सहज से

मन सन्मुख होय जाय ।

कायाकल्प तुरन्त हो,

मन पूरण होय जाय ॥



21. सत्यनाम जैसे मिला,  
सद्गुरु मिल गया जान ।  
दोनों मिलते साथ में,  
भेद अलौकिक जान ॥

22. सत्यनाम, सद्गुरु मिले,  
मन निर्मल होय जाय ।  
केवल इतना कीजिये,  
बाकी खुद मिलि जाय ॥

23. मन झुकना यदि सीख ले,  
शरणागत होय जाय ।

बिन खोजे सद्गुरु मिले,  
जनम सुफल होय जाय ॥

24. बिन सद्गुरु डूबे सभी,  
कोई हुआ न पार ।

माया और भव जाल से,  
जीव को होना पार ॥

25. भ्रमण शून्य पर कर रहा,  
ईश्वर अंश है जीव ।  
शून्य पे कुछ मिलता नहीं,  
शून्य को छोड़े जीव ॥

26. अंश अनन्त का जीव है,  
खोजे जीव, अनन्त ।  
सब कुछ मिलता वहीं से,  
खोजे जीव तुरन्त ॥



27. सुमिरन, मन जो याद कर,  
मन का मौन है ध्यान।  
भजन सुरत से बंदगी,  
सहज से पद निर्वाण॥

28. जिसका सुमिरन जगत मे,  
वही है मिलता जान ।  
सुमिरन करो अधर्म का,  
हो कैसे कल्याण ॥

29. गीता, रामायण सभी,

वेद, शास्त्र और ग्रंथ ।

धर्म और मत और पंथ सब,

धर्म सिखाते संत ॥

30. धर्म, अधर्म का युद्ध है,

यह सारा अध्यात्म ।

रावण, अधर्म प्रतीक है,

धर्म प्रतीक है राम ॥

31. विजय धर्म की, अधर्म पर,  
बनें है सब त्योहार ।  
होली और दीपावली,  
और भी सब त्योहार ॥

32. जीत धर्म की हो सदा,  
इसीलिए अवतार ।  
सत्यनारायण की कथा,  
जानो सत्य का सार ॥



33. धर्म, अधर्म के युद्ध मे,  
खड़ा बीच में जीव ।

धर्म तरफ जब यह बढ़े,  
मूल में पावै पीव ॥

34. जागने और सोने के बीच का पल,  
ध्यान, भजन के अन्त ।

आत्मघट और केन्द्र पर,  
मिलते प्लान तुरन्त ॥

35. प्लान वहाँ से प्राप्तकर,  
उन पर करना कर्म ।  
गति अकर्म की प्राप्त कर,  
पूर्ण करो सब कर्म ॥

36. जिसके सन्मुख होय मन,  
वही हो मन का रूप ।  
सन्मुख होय अनन्त के,  
तब मन होवे भूप ॥

37. सन्मुख होय प्रकाश के,

देव रूप होय जाय ।

जब सन्मुख हो “नाद” के,

ब्रह्म रूप होय जाय ॥

38. सन्मुख होय अनन्त के,

मन पूरण होय जाय ।

यही पूर्ण अध्यात्म है,

मन अरूप होय जाय ॥



39. “पद तीसरे” के रूप दो,  
“सुरत” “निरत” हैं जान ।  
सुनने को कहते “सुरत”  
“निरत” देखना मान ॥

40. “सुरत” “निरत” स्थिर करो,  
स्थिर “भाव” विचार ।  
“आत्मघट” परगट तुरत,  
सन्मुख मन के धार ॥

41. परमतत्त्व को खोजना,

तत्त्वों से हो मुक्त ।

“मन” और “जीव” अनन्त हो,

“जीव” “धार” से युक्त ॥

42. मन, माया को जीत ले,

बिना धनुष, बिना बाण ।

सूर-वीर उसको कहें,

पावै पद निर्वाण ॥

**सुरेशा दयाल**

**ब्रम्हज्ञान योग संस्थान मोचकला**

**बिसवाँ सीतापुर ( उत्तर प्रदेश )**

**सम्पर्क सूत्र - ( 9984257903 )**